



میت کے غسل و کفن، نیتوں، فضیلتوں، مسائل اور دیگر تفصیل پر مشتمل رسالہ

# میت کے غسل و کفن کا طریقہ (حنفی)

31 صفحات



پبلسن  
المدرسة العالمية  
Islamic Research Center

میت کے غسل و کفن، نیٹوں، فضیلتوں، مسائل اور دیگر تفصیل پر مشتمل رسالہ

# میت کے غسل و کفن کا طریقہ

پیش کش

شعبہ کفن و دفن (دعوت اسلامی)  
المدينة العلمية  
Islamic Research Center

ناشر

مکتبہ المدینہ کراچی



وَعَلَى الْكَافِرِينَ أَصْحَابُكَ يَا حَبِيبَ اللَّهِ

نام کتاب : میت کے غسل و کفن کا طریقہ

پیش کش : شعبہ کفن و دفن (دعوتِ اسلامی)

المدينة العلمية

Islamic Research Center

پہلی بار : ذوالقعدہ ۱۴۴۲ھ، جولائی 2021ء

تعداد : 26000 (چھبیس ہزار)

ناشر : مکتبۃ المدینہ کراچی

### مکتبۃ المدینہ کی بعض شاخیں

فون: +92 21 111 25 26 92 UAN:	کراچی: فیضانِ مدینہ پرانی مہتری منڈی	01
فون: 92 312 4968726	لاہور: داتا گوردوارا مارکیٹ گنج بخش روڈ	02
فون: 041-2632625	فیصل آباد: اتن پور بازار	03
فون: 05827-437212	میرپور کشمیر: فیضانِ مدینہ چوک شہیدان میرپور	04
فون: 022-2620123	حیدرآباد: فیضانِ مدینہ آفندی ناؤن	05
فون: 061-4511192	ملتان: نزد قبیل والی مسجد اندرون بوہڑ گیٹ	06
فون: 051-5553765	راولپنڈی: فضل داد پلازہ کھلی چوک اقبال روڈ	07
فون: 0244-4362145	نواب شاہ: چکرا بازار نزد MCB بینک	08
فون: 0310-3471026	سکھر: فیضانِ مدینہ، مدینہ مارکیٹ سیراج روڈ	09
فون: 055-4441616	گوجرانوالہ: فیضانِ مدینہ شیخوپورہ موڑ	10
فون: 0333-6261212	گجرات: مکتبۃ المدینہ فورہ چوک	11
فون: 053-3512226		

E.mail: [ilmia@dawateislami.net](mailto:ilmia@dawateislami.net) WWW.dawateislami.net

التجاء: کسی اور کو یہ رسالہ چھاپنے کی اجازت نہیں۔

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
 آمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

### دُرود شریف کی فضیلت

شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی دامت بَرَکاتُہُمُ الْعَالِیَہِ بیاناتِ عطارِیہ (حصہ اوّل) صفحہ 62 پر دُرودِ پاک کی فضیلت بیان کرتے ہوئے ”القول البدیع“ کے حوالے سے نقل فرماتے ہیں:

### رُخ پر انوار پر خوشی کے آثار

حضرت سیدنا سہیل بن سعد رضی اللہ عنہ سے روایت ہے کہ ایک روز سرکارِ نامدار، ہم بے کسوں کے مددگار صلی اللہ علیہ وآلہ وسلم باہر تشریف لائے، اس موقع پر حضرت سیدنا ابوطالب رضی اللہ عنہ نے آگے بڑھ کر عرض کی: ”یا رسول اللہ! میرے ماں باپ آپ پر قربان ہوں آج چہرہ مبارک پر خوشی کے آثار معلوم ہو رہے ہیں۔“ آپ صلی اللہ علیہ وآلہ وسلم نے فرمایا: ”بے شک ابھی جبریل امین (علیہ السلام) میرے پاس آئے تھے اور انہوں نے کہا: اے محمد! جس نے آپ پر ایک بار دُرودِ پاک پڑھا اللہ پاک اُس کے نامہ اعمال میں دس نیکیاں ثبت فرمائے گا اور دس گناہ مٹا دے گا اور دس دَرَجَاتِ بڑھا دے گا۔“ (القول البدیع، ص 107)

### تجہیز و تکفین سے کیا مراد ہے؟ (1)

تجہیز کے لغوی معنی ہیں: سامانِ ضرورت مہیا کرنا، آراستہ کرنا اور تکفین کے معنی ہیں: کفن دینا۔ مرنے کے بعد انسان کو جو لباس پہنایا جاتا ہے اُسے کفن کہتے ہیں اور تجہیز و تکفین سے

(1).... اس رسالے کا تمام مواد مکتبۃ المدینہ کی کتاب ”تجہیز و تکفین کا طریقہ“ سے لیا گیا ہے۔ المدینۃ العلمیۃ

مراد ہے موت سے لے کر دفن تک میت کے لیے جن امور کی حاجت ہوتی ہے وہ تمام امور بجالانا۔ اس میں میت کا غسل، کفن، نماز جنازہ، قبر کی کھدائی سب شامل ہیں۔

### شرعی حکم

مسلمان کی تجہیز و تکفین فرض کفایہ ہے۔

### فرض کفایہ

فرض کفایہ وہ ہے جس کا کرنا ہر ایک پر ضروری نہیں بلکہ جن جن کو پتا چلا ان میں سے کچھ لوگوں نے کر لیا تو سب کی طرف سے ادا ہو گیا اور اگر ان میں سے جن کو اطلاع ہوئی کسی ایک نے بھی نہ کیا تو سب گناہ گار ہوں گے۔ (وقار الفتاویٰ، کتاب الصلوٰۃ، 2/57، ملخصاً)

پیارے اسلامی بھائیو! تجہیز و تکفین میں شرکت سعادت اور باعث اجر و ثواب ہے، حدیث مبارکہ میں اس کی زبردست فضیلت آئی ہے۔ چنانچہ

### تجہیز و تکفین کی زبردست فضیلت

امیر المؤمنین حضرت مولائے کائنات سیدنا علی المرتضیٰ شیر خدا رضی اللہ عنہ سے روایت ہے کہ سلطان دو جہان، رحمت عالمیان صلی اللہ علیہ وآلہ وسلم نے ارشاد فرمایا کہ جو کسی میت کو نہلائے، کفن پہنائے، خوشبو لگائے، جنازہ اٹھائے، نماز پڑھے اور جو ناقص بات نظر آئے اُسے چھپائے وہ گناہوں سے ایسے ہی پاک ہو جاتا ہے جیسے پیدائش کے دن تھا۔

(ابن ماجہ، کتاب الجنائز، باب ماجاء فی غسل المیت، 2/201، حدیث: 1462)

سُبْحَانَ اللَّهِ! کیسی پیاری فضیلت ہے۔ تجہیز و تکفین کرنے والوں کے تو گویا وارے ہی نیارے ہو جاتے ہیں لہذا جب کسی مسلمان کے انتقال کی خبر ملے اور ممکن ہو تو اچھی اچھی نیتیں کر کے اس کی تجہیز و تکفین میں ضرور شامل ہوں۔

## میت نہلانے کی فضیلت

حضرت سیدنا جابر رضی اللہ عنہ سے روایت ہے کہ تاجدارِ رسالت، شہنشاہِ نبوت صلی اللہ علیہ وآلہ وسلم نے فرمایا: جس نے کسی میت کو غسل دیا وہ اپنے گناہوں سے ایسا پاک و صاف ہو جائے گا جیسا اس دن تھا جس دن اس کی ماں نے اُسے جنا تھا۔

(العمم الاوسط، باب الباء، 6/429، حدیث: 9292)

اب غسل میت کا طریقہ بیان کیا جائے گا لیکن پہلے کچھ نیتیں کر لیجئے۔

## غسل میت کی نیتیں

رضائے الہی پانے اور ثوابِ آخرت کمانے کے لیے میت کو غسل دوں گا ﴿ فرض کفایہ ادا کروں گا ﴿ حتی المتقدور باؤضور ہوں گا ﴿ ضرورتاً غسل سے قبل مُعَاوِنِین کو غسل کا طریقہ اور سنتیں بتاؤں گا ﴿ میت کی ستر پوشی کا خصوصی خیال رکھوں گا ﴿ اعضا ہلاتے وقت نرمی اور آہستگی سے حرکت دوں گا ﴿ پانی کے اسراف سے بچوں گا ﴿ مردے کی بے بسی دیکھ کر عبرت حاصل کرنے کی کوشش کروں گا ﴿ مسئلہ درپیش ہو تو دارالافتاء اہلسنت سے شرعی رہنمائی حاصل کروں گا ﴿ خدا نخواستہ میت کا چہرہ سیاہ ہو گیا یا کوئی اور تغیر ہو تو بحکم شرع اسے چھپاؤں گا اور معاوینین کو بھی چھپانے کی ترغیب دوں گا ﴿ اچھی علامت ظاہر ہوئی مثلاً خوشبو آنا، چہرے پر مسکراہٹ پھیلنا وغیرہ تو دوسروں کو بھی بتاؤں گا۔

## غسل میت کا طریقہ

اگر بتیاں یا یوبان جلا کر تین یا پانچ یا سات بار غسل کے تختے کو ڈھونی دیں یعنی اتنی بار تختے کے گرد پھرائیں، تختے پر میت کو اس طرح لٹائیں جیسے قبر میں لٹاتے ہیں، ناف سے گھٹنوں

سمیت کپڑے سے چھپادیں، (آج کل غسل کے دوران سفید کپڑا اڑھاتے ہیں اور اس پر پانی لگنے سے میت کے ستر کی بے پردگی ہوتی ہے لہذا کتھنی یا گبرے رنگ کا اتنا موٹا کپڑا ہو کہ پانی پڑنے سے ستر نہ چمکے، کپڑے کی دو تہیں کر لیں تو زیادہ بہتر) پردے کی تمام تراحتیاط اور نرمی سے میت کا لباس اتار لیں۔

آب نہلانے والا اپنے ہاتھ پر کپڑا لپیٹ کر پہلے دونوں طرف استنجا کروائے (یعنی پانی سے دھوئے) پھر نماز جیسا وضو کروائیں یعنی منہ پھر کہنیوں سمیت دونوں ہاتھ تین تین بار دھلائیں، پھر سر کا مسح کریں، پھر تین بار دونوں پاؤں دھلائیں، میت کے وضو میں پہلے گٹوں تک ہاتھ دھونا، کلی کرنا اور ناک میں پانی ڈالنا نہیں ہے، البتہ کپڑے یا رُوئی کی پھریری بھگو کر دانتوں، مسوڑھوں، ہونٹوں اور نتھنوں پر پھیر دیں۔ پھر سر یا داڑھی کے بال ہوں تو دھوئیں، صابن یا شیمپو استعمال کر سکتے ہیں۔ آب بائیں (یعنی الٹی) کروٹ پر لٹا کر بیری کے پتوں کا جوش دیا ہو (جو اب نیم گرم رہ گیا ہو) اور یہ نہ ہو تو خالص نیم گرم پانی سر سے پاؤں تک بہائیں کہ تختے تک پہنچ جائے پھر سیدھی کروٹ لٹا کر اسی طرح کریں پھر ٹیک لگا کر بٹھائیں اور نرمی کے ساتھ نیچے کو پیٹ کے نیچے حصے پر ہاتھ پھیریں اور کچھ نکلے تو دھو ڈالیں۔ دوبارہ وضو اور غسل کی حاجت نہیں پھر آخر میں سر سے پاؤں تک کافور کا پانی بہائیں پھر کسی پاک کپڑے سے بدن آہستہ سے پونچھ دیں۔ ایک مرتبہ سارے بدن پر پانی بہانا فرض ہے اور تین مرتبہ سنت۔ غسل میت میں بے تحاشہ پانی نہ بہائیں آخرت میں ایک ایک قطرے کا حساب ہے یہ یاد رکھیں۔

(بدنی وصیت نامہ، ص 12، ماخوذاً)

## اسلامی بہن کے غسل میت کا طریقہ

غسل و کفن کے لیے ان چیزوں کا انتظام فرمائیں۔

✽ غسل کا تختہ ✽ اگر بتی ✽ ماچس ✽ دو موٹی چادریں (کھتی ہوں تو بہتر ہے) ✽ روئی ✽ بڑے رومال کی طرح کے دو کپڑوں کے پیس (استنجاء وغیرہ کے لیے) ✽ دو بالٹیاں ✽ دو گ ✽ صابن ✽ بیری کے پتے ✽ دو تولیے ✽ کفن کا بغیر سلا ہوا بڑے عرض کا کپڑا ✽ قینچی ✽ سوئی دھاگہ ✽ کافور ✽ خوشبو۔

اگر بتیاں یا یوبان جلا کر تین یا پانچ یا سات بار غسل کے تختے کو ڈھونی دیں یعنی اتنی بار تختے کے گرد پھرائیں، تختے پر میت کو اس طرح لٹائیں جیسے قبر میں لٹاتے ہیں، سینے سے گھٹنوں سمیت کپڑے سے چھپادیں (آج کل غسل کے دوران سفید کپڑا ڈھایا جاتا ہے اور اس پر پانی لگنے سے میت کے شرکی بے پردگی ہوتی ہے لہذا کھتی یا گہرے رنگ کا اتنا موٹا کپڑا ہو کہ پانی پڑنے سے ستر نہ چمکے، کپڑے کی دو تہیں کر لیں تو زیادہ بہتر) پردے کی تمام تراحتیاط اور نرمی سے میت کا لباس اتاریں۔ اسی طرح کیل، بوندے یا کوئی اور زیور بھی نرمی سے اتار لیں، آب نہلانے والی اپنے ہاتھ پر کپڑا لپیٹ کر پہلے دونوں طرف استنجا کروائے (یعنی پانی سے دھوئے) پھر نماز جیسا وضو کروائیں یعنی منہ پھر کہنیوں سمیت دونوں ہاتھ تین تین بار دھلائیں، پھر سر کا مسح کریں، پھر تین بار دونوں پاؤں دھلائیں، میت کے وضو میں پہلے گٹوں تک ہاتھ دھونا، کلی کرنا اور ناک میں پانی ڈالنا نہیں ہے، البتہ کپڑے یا روئی کی پھیری بھگو کر دانتوں، مسوڑھوں، ہونٹوں اور نتھنوں پر پھیر دیں۔ پھر سرد دھوئیں، صابن یا شیمپو یا دونوں استعمال کئے جاسکتے ہیں (لیکن ان کے زیادہ استعمال سے بالوں میں الجھاؤ پیدا ہوتا ہے لہذا بیری کے پتوں کا جوش دیا ہو یا پانی کافی ہے) اب بائیں (یعنی الٹی) کروٹ پر لٹا کر بیری کے پتوں کا جوش دیا ہو (جو آب نیم گرم رہ گیا ہو) اور یہ نہ ہو تو خالص نیم گرم پانی سر سے پاؤں تک بہائیں کہ تختے تک پہنچ جائے پھر سیدھی کروٹ لٹا کر اسی طرح کریں پھر ٹیک لگا کر



بٹھائیں اور نرمی کے ساتھ نیچے کو پیٹ کے نچلے حصے پر ہاتھ پھیریں اور کچھ نکلے تو دھو ڈالیں۔ دوبارہ وضو اور غسل کی حاجت نہیں پھر آخر میں سر سے پاؤں تک کافور کا پانی بہائیں پھر کسی پاک کپڑے سے بدن آہستہ سے پونچھ دیں۔ غسل میت میں بے تحاشہ پانی نہ بہائیں آخرت میں ایک ایک قطرے کا حساب ہے یہ یاد رکھیں۔ (مدنی وصیت نامہ، ص 12، ماخوذاً)

### غسل میت کے مدنی پھول

✽ میت کے غسل و کفن اور دفن میں جلدی چاہئے کہ حدیث میں اس کی بہت تاکید آئی ہے۔ (الجوهرة النيرة، کتاب الصلاة، باب الجنائز، ص 131) مفسر شہیر، حکیم الامت حضرت مفتی احمد یار خان رحمۃ اللہ علیہ فرماتے ہیں: حتی الامکان دفن میں جلدی کی جائے، بلا ضرورت دیر لگانا سخت ناجائز ہے کہ اس میں میت کے پھولنے پھٹنے اور اسکی بے حرمتی کا اندیشہ ہے۔ (مرآة المناجیح، جنازوں کی کتاب، 2/447)

✽ ایک مرتبہ سارے بدن پر پانی بہانا فرض ہے اور تین مرتبہ سنت، جہاں غسل دیں مستحب یہ ہے کہ پردہ کر لیں کہ سوا نہلانے والوں اور مددگاروں کے دوسرا نہ دیکھے، نہ ہلاتے وقت خواہ اس طرح لٹائیں جیسے قبر میں رکھتے ہیں یا قبلہ کی طرف پاؤں کر کے یا جو آسان ہو کریں۔ (فتاویٰ ہندیہ، کتاب الصلاة، الباب الحادی والعشرون فی الجنائز، الفصل الثانی فی الغسل، 1/158)

### نہلانے والے کے لیے مدنی پھول

✽ نہلانے والا باطہارت ہو۔ اگر جُنُبی شخص (جس پر غسل فرض ہو چکا ہو) نے غسل دیا تو کراہت ہے مگر غسل ہو جائے گا۔

(فتاویٰ ہندیہ، کتاب الصلاة، الباب الحادی والعشرون فی الجنائز، الفصل الثانی فی الغسل، 1/159)

✽ اگر بے وضو نے نہلایا تو کراہت نہیں۔

(فتاویٰ ہندیہ، کتاب الصلاة، الباب الحادی والعشرون فی الجنائز، الفصل الثانی فی الغسل، 1/159)

✽ بہتر یہ ہے کہ نہلانے والا میت کا سب سے زیادہ قریبی رشتے دار ہو، وہ نہ ہو یا نہلانا نہ جانتا ہو تو کوئی اور شخص جو امانت دار اور پرہیزگار ہو۔

(فتاویٰ ہندیہ، کتاب الصلاة، الباب الحادی والعشرون فی الجنائز، الفصل الثانی فی الغسل، 1/159)

✽ نہلانے والے کے پاس خوشبو سناگانا مستحب ہے کہ اگر میت کے بدن سے بو آئے تو اسے پتانا چلے ورنہ گھبرائے گا، نیز اُسے چاہیے کہ بقدر ضرورت اعضائے میت کی طرف نظر کرے بلا ضرورت کسی عضو کی طرف نہ دیکھے کہ ممکن ہے اُس کے بدن میں کوئی عیب ہو جسے وہ چھپاتا تھا۔ (الجوہرۃ النیرۃ، کتاب الصلاة، باب الجنائز، ص 131)

✽ مرد کو مرد نہلائے اور عورت کو عورت، میت چھوٹا لڑکا ہے تو اُسے عورت بھی نہلا سکتی ہے اور چھوٹی لڑکی کو مرد بھی، چھوٹے سے یہ مراد کہ حدِ شہوت کو نہ پہنچے ہوں۔

(فتاویٰ ہندیہ، کتاب الصلاة، الباب الحادی والعشرون فی الجنائز، الفصل الثانی فی الغسل، 1/160)

✽ غسل میت کے بعد غسل (غسل دینے والے) کو غسل کرنا مستحب ہے۔

(دارالافتاء، اہلسنت)

### کفن پہنانے کی فضیلت

پیارے اسلامی بھائیو! میت کو کفن پہنانا کارِ ثواب ہے اور کئی احادیث مبارکہ میں کفن پہنانے والے کے لیے جنتی حُلّوں اور نفیس ریشمی لباسوں کی بشارت دی گئی ہے چنانچہ ایک حدیث مبارکہ ملاحظہ فرمائیے:

## جنتی لباس

حضرت سیدنا ابو امامہ رضی اللہ عنہ سے روایت ہے کہ نور کے پیکر، تمام نبیوں کے سرور صلی اللہ علیہ وآلہ وسلم نے فرمایا: جس نے کسی میت کو کفنایا (یعنی کفن پہنایا) تو اللہ پاک اُسے سُنْدُس کا لباس (جنت کا انتہائی نفیس ریشمی لباس) پہنائے گا۔ (معجم کبیر: 8/281، حدیث: 8078)

## بچوں کو کونسا کفن دیا جائے

جو نابالغ حد شہوت کو پہنچ گیا وہ بالغ کے حکم میں ہے یعنی بالغ کو کفن میں جتنے کپڑے دیئے جاتے ہیں اُسے بھی دیئے جائیں اور اس سے چھوٹے لڑکے کو ایک کپڑا اور چھوٹی لڑکی کو دو کپڑے (لفافہ اور ازار) دے سکتے ہیں اور لڑکے کو بھی دو کپڑے (لفافہ اور ازار) دیئے جائیں تو اچھا ہے اور بہتر یہ ہے کہ دونوں کو پورا کفن دیں اگرچہ ایک دن کا بچہ ہو۔

(رد المحتار، کتاب الصلاة، باب صلاة الجنائز، مطلب: فی الکفن، 3/117)

## کفن کی تفصیل

- 1 ﴿لفافہ﴾: یعنی چادر میت کے قد سے اتنی بڑی ہو کہ دونوں طرف سے باندھ سکیں۔
- 2 ﴿ازار﴾: (یعنی تہبند) چوٹی (یعنی سر کے سرے) سے قدم تک یعنی لفافے سے اتنا چھوٹا جو بندش کے لئے زائد تھا۔
- 3 ﴿قمیص﴾: (یعنی کفنی) گردن سے گھٹنوں کے نیچے تک اور یہ آگے اور پیچھے دونوں طرف برابر ہو اس میں چاک اور آستینیں نہ ہوں۔ مرد کی کفنی کندھوں پر چیریں اور عورت کے لئے سینے کی طرف۔
- 4 ﴿سینہ بند﴾: پستان سے ناف تک اور بہتر یہ ہے کہ ران تک ہو۔

﴿5﴾ اور ہنی: تین ہاتھ ہونی چاہئے یعنی ڈیڑھ گز۔

(مدنی وصیت نامہ، ص ۱۱ و بہار شریعت: حصہ ۴، ۱/۸۱۸)

عموماً تیار کفن خرید لیا جاتا ہے اُس کا میت کے قد کے مطابق مسنون سائز کا ہونا ضروری نہیں، یہ بھی ہو سکتا ہے کہ اتنا زیادہ ہو کہ اسراف میں داخل ہو جائے، لہذا احتیاط اسی میں ہے کہ تھان میں سے حسبِ ضرورت کپڑا کاٹا جائے۔ (مدنی وصیت نامہ، ص ۱۱، حاشیہ ۱)

### کفن پہنانے کی نیتیں

﴿رضائے الہی پانے اور ثوابِ آخرت کمانے کے لیے میت کو کفن پہناؤں گا﴾ فرض کفایہ ادا کروں گا ﴿ضرورتاً تکفین سے قبل معاوین کو کفن پہنانے کا طریقہ اور سنتیں بتاؤں گا﴾ میت کو تختہ غسل سے کفن پر رکھتے ہوئے انتہائی احتیاط اور نرمی برتوں گا اور اس وقت ستر پوشی کا خاص طور پر خیال رکھوں گا ﴿میت کی پیشانی پر انگشت شہادت سے بِسْمِ اللّٰهِ الرَّحْمٰنِ الرَّحِیْمِ لکھوں گا﴾ اسی طرح سینے پر ﴿اَللّٰهُ اَكْبَرُ﴾ دُرُّ سُوْلِ اللّٰهِ صَلَّى اللّٰهُ عَلَیْهِ وَاٰلِهٖ وَسَلَّمَ لکھوں گا ﴿عطر یا خوشبو لگاؤں گا﴾ آبِ مدینہ اور آبِ زم زم میسر ہونے کی صورت میں کفن پر چھڑکوں گا ﴿قبر میں جانبِ قبلہ طاق نما بنا کر شجرہ شریف، عہد نامہ وغیرہ اس میں رکھوں گا۔﴾

### مرد کو کفن پہنانے کا طریقہ

کفن کو تین یا پانچ یا سات بار ڈھونی دے دیں۔ پھر اس طرح بچھائیں کہ پہلے لفافہ یعنی بڑی چادر اُس پر تہبند اور اُس کے اوپر کفنی رکھیں۔ اب میت کو اس پر لٹائیں اور کفنی پہنائیں، اب داڑھی پر (نہ ہو تو ٹھوڑی پر) اور تمام جسم پر خوشبو ملیں، وہ اعضاء جن پر سجدہ کیا جاتا ہے یعنی پیشانی، ناک، ہاتھوں، گھٹنوں اور قدموں پر کا فور لگائیں۔

پھر تہبند اُلٹی جانب سے پھر سیدھی جانب سے لپیٹیں۔ اب آخر میں لفافہ بھی اسی طرح پہلے اُلٹی جانب سے پھر سیدھی جانب سے لپیٹیں تاکہ سیدھا اوپر رہے۔ سر اور پاؤں کی طرف باندھ دیں۔ (مدنی وصیت نامہ، ص 13)

### عورت کو کفن پہنانے کا طریقہ

کفن کو تین یا پانچ یا سات بار دُھونی دے دیں۔ پھر اس طرح بچھائیں کہ پہلے لفافہ یعنی بڑی چادر اُس پر تہبند اور اُس کے اوپر کفنی رکھیں۔ اب میت کو اس پر لٹائیں اور کفنی پہنائیں اب اُس کے بالوں کے دو حصے کر کے کفنی کے اوپر سینے پر ڈال دیں اور اوڑھنی کو آدھی بیٹھ کے نیچے بچھا کر سر پر لا کر منہ پر نقاب کی طرح ڈال دیں کہ سینے پر رہے۔ اس کا طول آدھی پشت سے نیچے تک اور عرض ایک کان کی لو سے دوسرے کان کی لوتک ہو۔ بعض لوگ اوڑھنی اس طرح اُڑھاتے ہیں جس طرح عورتیں زندگی میں سر پر اوڑھتی ہیں یہ خلاف سنت ہے۔ اب تمام جسم پر خوشبو ملیں، وہ اعضاء جن پر سجدہ کیا جاتا ہے یعنی پیشانی، ناک، ہاتھوں، گھٹنوں اور قدموں پر کافور لگائیں (ستر کے مقام کو نہ تو دیکھ سکتے ہیں، نہ بلا حائل چھو سکتے ہیں)۔ پھر تہبند اُلٹی جانب سے پھر سیدھی جانب سے لپیٹیں۔ اب آخر میں لفافہ بھی اسی طرح پہلے اُلٹی جانب سے پھر سیدھی جانب سے لپیٹیں تاکہ سیدھا اوپر رہے۔ سر اور پاؤں کی طرف باندھ دیں۔ پھر آخر میں سینہ بند پستان کے اوپر والے حصے سے ران تک لا کر کسی ڈوری سے باندھیں (آجکل عورتوں کے کفن میں بھی لفافہ ہی آخر میں رکھا جاتا ہے تو اگر کفنی کے بعد سینہ بند رکھا جائے تو بھی کوئی مضائقہ نہیں مگر افضل ہے کہ سینہ بند سب سے آخر میں ہو)۔ (مدنی وصیت نامہ، ص 13)

### کفن کیسا ہونا چاہئے

کفن اچھا ہونا چاہیے یعنی مرد عیدین و جمعہ کے لیے جیسے کپڑے پہنتا تھا اور عورت جیسے

کپڑے پہن کر میکے جاتی تھی اُس قیمت کا ہونا چاہیے۔ حدیث میں ہے، مُردوں کو اچھا کفن دو کہ وہ باہم ملاقات کرتے اور اچھے کفن سے تقاضا کرتے یعنی خوش ہوتے ہیں۔

(رد المحتار، کتاب الصلاة، باب صلاة الجنائز، مطلب: فی الکفن، 3/112)

❁ سفید کفن بہتر ہے کہ نبی اکرم صلی اللہ علیہ وآلہ وسلم نے فرمایا: اپنے مردے سفید کپڑوں میں کفناؤ۔ (ترمذی، کتاب الجنائز، باب ماجاء بالستب من الاکفان، 2/301، حدیث: 996)

❁ پرانے کپڑے کا بھی کفن ہو سکتا ہے، مگر پرانا ہو تو دُھلا ہوا ہو کہ کفن ستھرا ہونا مرغوب ہے۔ (الجوهرة النيرة، کتاب الصلاة، باب الجنائز، ص 135)

❁ کفن اگر آبِ زم زم یا آبِ مدینہ بلکہ دونوں سے ترک کیا ہوا ہو تو سعادت ہے۔

(مدنی وصیت نامہ، ص 4)

### متفرق مدنی پھول

❁ میت کے دونوں ہاتھ کروٹوں میں رکھیں، سینہ پر نہ رکھیں کہ یہ کُفّار کا طریقہ ہے۔ (الدر المختار مع رد المحتار، کتاب الصلاة، باب صلاة الجنائز، 3/105) بعض جگہ ناف کے نیچے اس طرح رکھتے

ہیں جیسے نماز کے قیام میں، یہ بھی نہ کریں۔ (بہار شریعت، حصہ 4، 1/816)

❁ میت نے اگر کچھ مال چھوڑا تو کفن اُسی کے مال سے ہونا چاہیے۔

(رد المحتار، کتاب الصلوة، باب صلوة الجنائز، مطلب: فی الکفن، 3/114)

❁ کسی نے وصیت کی کہ کفن میں اُسے دو کپڑے دیئے جائیں تو یہ وصیت جاری نہ کی جائے، تین کپڑے دیئے جائیں اور اگر یہ وصیت کی کہ ہزار روپے کا کفن دیا جائے تو یہ بھی نافذ

نہ ہوگی متوسط درجہ کا دیا جائے۔ (رد المحتار، کتاب الصلوة، باب صلوة الجنائز، مطلب: فی الکفن، 3/112)

✽ علماء و مشائخ کو با عمامہ و دفن کیا جاسکتا ہے، عام لوگوں کی میت کو مع عمامہ دفننا منع ہے۔

(الدر المختار مع رد المحتار، کتاب الصلاة، باب صلاة الجنازة، 3/112، ملتقطاً)

✽ بعد غسل میت، کفن میں چہرہ چھپانے سے قبل، پہلے پیشانی پر انگشت شہادت سے

بِسْمِ اللَّهِ الرَّحْمَنِ الرَّحِيمِ لکھئے۔ (مدنی وصیت نامہ، ص 4)

✽ اسی طرح سینے پر لَا إِلَهَ إِلَّا اللَّهُ مُحَمَّدٌ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ

(مدنی وصیت نامہ، ص 5)

✽ دل کی جگہ پر يَا رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ (مدنی وصیت نامہ، ص 5)

✽ ناف اور سینے کے درمیانی حصہ کفن پر: يَا غوثِ اعظمِ دَسْتَكْرِيرِ رَضِيَ اللَّهُ عَنْهُ، یا امام ابوحنیفہ رَضِيَ اللَّهُ عَنْهُ، یا امام أحمد رَضِيَ اللَّهُ عَنْهُ، یا شيخِ ضياءِ الدين رَضِيَ اللَّهُ عَنْهُ شہادت کی انگلی سے لکھیں۔

(مدنی وصیت نامہ، ص 5) اپنے پیر صاحب کا نام بھی لکھ سکتے ہیں جیسے يَا عَطَّار۔

✽ نیز ناف کے اوپر سے لے کر سر تک تمام حصہ کفن پر (علاوہ پشت کے) ”مدینہ مدینہ“

لکھا جائے۔ یاد رہے! یہ سب کچھ روشنائی سے نہیں صرف انگشت شہادت سے لکھنا ہے اور کوئی سید صاحب یا عالم دین لکھیں تو سعادت ہے۔

✽ دونوں آنکھوں پر مَدِينَةُ الْمُنَوَّرَةِ كَاذَاهَا اللَّهُ شَرَفًا وَتَعْظِيمًا کی کھجور کی گھلیاں رکھ دی

جائیں۔ (مدنی وصیت نامہ، ص 5)

✽ اگر کسی اسلامی بہن کے مخصوص ایام ہوں یا حاملہ ہو تو وہ میت کو دیکھ سکتی ہے اس میں

کوئی حرج نہیں۔ (دارالافتاء اہلسنت)

✽ کفن کے کپڑے کو سلائی مشین (یا ہاتھ) سے سلائی لگا سکتے ہیں۔ (دارالافتاء اہلسنت)

## دعائے عطار

یارب مصطفیٰ! شعبہ کفن و فن سے متعلق جو میرے مدنی بیٹے اور مدنی بیٹیاں ایک مہینے میں کم از کم 12 غسل میت دینے کی سعادت حاصل کریں انہیں بارہویں والے محبوب کریم صَلَّی اللہُ عَلَیْہِ وَاٰلِہٖ وَسَلَّمَ کی شفاعت نصیب فرما، جب تک جینیں نیکیاں کرتے رہیں، سنتوں پر عمل کرتے رہیں، عشق رسول میں اپنا وقت گزاریں۔ یا اللہ پاک! ان کو بار بار حج نصیب ہو، بار بار بیٹھا مدینہ دکھا، اِلٰہِ الْعَالَمِیْنَ! بُرے خاتمے سے بچا، یا اللہ پاک! جنت الفردوس میں اپنے پیارے حبیب صَلَّی اللہُ عَلَیْہِ وَاٰلِہٖ وَسَلَّمَ کا پڑوس نصیب فرما۔ اٰمِیْنِ بِجَاوَابِ النَّبِیِّ الْاَمِیْنِ صَلَّی اللہُ عَلَیْہِ وَاٰلِہٖ وَسَلَّمَ۔

تجہیز و تکفین سے متعلق سوال جواب  
(از دارالافتاء اہلسنت)

سوال: اگر میت کے جسم میں کسی حادثے کی وجہ سے سوراخ ہوں تو ان پر ٹانگے لگوانا کیسا؟  
جواب: فوتگی کے بعد ٹانگے لگوانے کی اجازت نہیں کہ اس میں میت کو بلاوجہ تکلیف پہنچانا ہے، ہاں سوراخوں کے اوپر روئی وغیرہ رکھ دی جائے جیسا کہ ناک و کان وغیرہ کے سوراخوں میں رکھنے کا حکم ہے۔

سوال: اگر اسپتال سے میت اس حال میں آئی کہ پٹیاں بندھی ہوں تو پیٹی کھول کر پانی بہانا ہوگا؟  
جواب: بعض پٹیاں جسم کے ساتھ اس طرح چسکی ہوتی ہیں کہ ان کو اتاریں گے تو جسم یا بال کھنچنے سے میت کو تکلیف ہوگی لہذا ایسی پیٹی اگر نیم گرم پانی ڈال کر آسانی سے اتارنا ممکن ہو تو اتار دیں ورنہ رہنے دیں اور کچھ پٹیاں جسم پر چسکی نہیں ہوتیں۔ ایسی پٹیاں میت کو بغیر تکلیف پہنچائے اتار دی جائیں۔

سوال: پوسٹ مارٹم والی میت کے سینے سے ناف تک سلائی پر پلاسٹک شیٹ لگی ہوتی ہے



اُسے ہٹانا لازمی ہے؟

جواب: یہ پلاسٹک شیٹ عام طور پر جسم کے ساتھ چپکی ہوتی ہے جس کو اتارنا میت کے لئے تکلیف کا باعث ہے لہذا ایسی شیٹ بھی اگر نیم گرم پانی ڈالنے سے آسانی اتر سکتی ہو تو اتار دیں ورنہ رہنے دیں۔

سوال: میت کے اگر خون نکل رہا ہے تو زیادہ پٹیاں کر سکتے ہیں یا پلاسٹک پیکنگ کی اجازت ہے؟  
جواب: پلاسٹک پیکنگ کے بجائے پٹیاں کی جائیں۔

سوال: میت کو استنجاء کروانے کیلئے پلاسٹک وغیرہ کے دستانے استعمال کر سکتے ہیں؟  
جواب: کر سکتے ہیں۔

سوال: اگر غسل کے بعد بھی میت کا منہ کھلا رہتا ہو تو کیا سر سے ٹھوڑی تک پٹی باندھ سکتے ہیں؟  
جواب: باندھ سکتے ہیں۔

سوال: اگر جلنے یا ڈوبنے وغیرہ سے میت کا جسم اتنا گل چکا ہو کہ ہاتھ لگانے سے کھال کے ادھر نے یا گوشت کے جدا ہونے کا یقین ہو تو کیا اس صورت میں بھی اسے غسل دیا جائے گا؟  
جواب: اگر میت کا جسم گل چکا ہو کہ ہاتھ لگانے سے کھال ادھرے گی یا گوشت جدا ہو گا تو بھی اُسے غسل دیں گے اور غسل دینے کا طریقہ یہی ہے کہ اس پر بغیر ہاتھ پھیرے پانی بہا دیا جائے۔

سوال: شوگر کے مریض کے زخم پر کیڑے جو اندر تک جا رہے ہوتے ہیں کیا ان کو صاف کرنا ضروری ہے؟

جواب: میت کو تکلیف پہنچائے بغیر جہاں تک ممکن ہو صاف کر دیئے جائیں۔

سوال: اگر جنازہ تاخیر سے ہوتا ہو تو غسل کب دینا چاہیے انتقال کے فوراً بعد یا نماز جنازہ سے تھوڑا پہلے؟

جواب: انتقال کے فوراً بعد۔

سوال: قبر کی دیواروں پر انگلی کے اشارے سے لکھنا کیسا ہے؟

جواب: لکھ سکتے ہیں۔

سوال: اگر تدفین کے دوران اذانِ مغرب ہو جائے یا دیگر نمازوں کی جماعت کا وقت ہو جائے تو تدفین کی جائے یا جماعت سے نماز پڑھی جائے؟

جواب: جتنے افراد کی تدفین میں حاجت ہے اُن سے رُک کر تدفین کریں بقیہ جماعت کے ساتھ نماز ادا کریں۔

سوال: میت کے پاؤں پر زیادہ میل کچیل ہو تو صاف کرنا ضروری ہے یا پانی بہانا کافی ہے؟

جواب: غسل کا فرض ادا ہونے کے لئے پانی کا بہانا کافی ہے البتہ میل کچیل اتارنے کے لئے صابن کا استعمال کرنا جائز ہے۔

سوال: مسجد سے جنازے کا اعلان کرنا کیسا ہے؟

جواب: جائز ہے۔

سوال: ہمارے ہاں جب کوئی فوت ہو جاتا ہے تو نماز جنازہ کے بعد حیلہ کیا جاتا ہے جس کا طریقہ یہ ہے کہ امام صاحب نماز جنازہ کے بعد مقتدیوں کے ساتھ دائرہ بنا کر کھڑے ہو جاتے ہیں اور قرآن کریم لے کر اس کے نیچے کچھ روپے رکھ کر ایک دوسرے کی ملک کرتے ہیں اور جب امام صاحب کے پاس دوبارہ پہنچتے ہیں تو امام صاحب دعا کرتے ہیں ایک دوسرے کو

ملک کرنے کا عمل چند مرتبہ کرتے ہیں اور ہر مرتبہ امام صاحب دُعا کرتے ہیں کیا یہ حیلہ کرنا درست ہے یا نہیں؟ اور اس طرح کے حیلہ کی وجہ سے میت کو کوئی فائدہ بھی ہو گا یا نہیں؟ حالانکہ میت کی نمازوں اور روزوں کا کوئی حساب نہیں کیا جاتا۔ وضاحت فرمادیں؟

جواب: حیلہ اسقاط کا یہ طریقہ مکمل درست نہیں ہے البتہ اس میں جو رقم فقراء کو دی جا رہی ہے اس کے مطابق میت کے روزوں اور نمازوں کا فدیہ ہو جائے گا، حیلہ اسقاط کا درست طریقہ یہ ہے کہ میت کی ساری زندگی کی فوت شدہ نمازوں اور روزوں کا حساب کر لیا جائے پھر اگر میت نے وصیت کی ہے تو اس کے کل مال کی تہائی میں سے اور اگر وصیت نہ کی ہو تو اپنے پاس سے کچھ مال دے کر یا قرض لے کر فدیہ دیا جائے اور اگر مال کم ہو اور فدیہ زیادہ ہو تو لوٹ پھیر کا طریقہ کر لیا جائے یہ بھی جائز ہے فقہائے کرام نے اس کے جواز کی تصریح فرمائی ہے البتہ اس میں اس بات کا خیال رکھا جائے کہ دائرے میں کھڑے ہونے والے لوگ شرعی فقیر ہی ہوں کوئی غنی اس میں کھڑا نہ ہو، اگر کوئی غنی کھڑا ہو تو اس کے پاس پہنچنے والی رقم کی مقدار میں فدیہ ادا نہیں ہو گا۔ ہر شرعی فقیر اس رقم پر قبضہ کرنے کے بعد اپنی طرف سے میت کے نماز روزوں کے فدیہ کی نیت سے دوسرے کو دیتا جائے، اسی طرح لوٹ پھیر کرتے رہیں یہاں تک کہ میت کی تمام فوت شدہ نمازوں اور روزوں کا فدیہ ہو جائے۔ رقم کے ساتھ اگر قرآن پاک بھی ہے تو قرآن مجید کے بدلے میں صرف اتنا ہی فدیہ ادا ہو گا جتنی قرآن پاک کی قیمت ہے یہ سمجھ لینا کہ قرآن پاک سے سارا فدیہ ادا ہو جائے گا یہ بے اصل ہے۔

سوال: بم وغیرہ پھٹنے کی وجہ سے بعض اوقات لاشیں بکھر جاتی ہیں اور ان کے جسم کے ٹکڑے ہو جاتے ہیں ان کے بارے میں کیا حکم ہے۔

جواب: کسی مسلمان کا آدھے سے زیادہ دھڑ ملا تو غسل و کفن دیں گے اور جنازہ کی نماز پڑھیں گے اور نماز کے بعد وہ باقی ٹکڑا بھی ملا تو اس پر دوبارہ نماز نہ پڑھیں گے اور آدھا دھڑ ملا تو اگر اس میں سر بھی ہے جب بھی یہی حکم ہے اور اگر سر نہ ہو یا طول میں سر سے پاؤں تک دہنایا یا یاں ایک جانب کا حصہ ملا تو ان دونوں صورتوں میں نہ غسل ہے نہ کفن نہ نماز بلکہ ایک کپڑے میں لپیٹ کر دفن کر دیں۔ (الدر المختار مع رد المحتار، کتاب الصلاة، باب صلاة الجنازہ، 3/107)

سوال: میت کو بالکل برہنہ کر کے غسل دینا شرعاً جائز ہے یا نہیں؟

جواب: ناجائز ہے کہ تعظیم مسلمان زندہ و مردہ دونوں حالتوں میں یکساں ہے۔

سوال: میت کے رشتہ دار دوسرے ملک میں ہوں تو کیا ان کے انتظار میں دفن کرنے

میں تاخیر کی جاسکتی ہے؟

جواب: حدیث میں ہے کہ جب تم میں سے کوئی مر جائے تو اس کو روک کے نہ رکھو اور

اس کو قبر کی طرف جلدی لے جاؤ۔

(مشکاۃ المصابیح، کتاب الجنازہ، باب دفن المیت، الفصل الثالث، 2/325، حدیث: 1717)

جن رشتہ داروں کے آنے میں بہت زیادہ وقت لگے گا تو وہاں ان کے انتظار میں میت کو

دفن کرنے میں تاخیر کی ہر گز اجازت نہیں۔

سوال: قبر کو پختہ کرنا کیسا ہے؟

جواب: قبر اوپر سے پختہ کرنا جائز ہے مگر بہتر یہ ہے کہ اوپر سے بھی پختہ نہ کی جائے جبکہ

اندر سے پختہ کرنا بلا ضرورت ممنوع و مکروہ ہے، یاد رہے حقیقتاً قبر زمین کا وہ حصہ ہے جس سے

میت متصل (یعنی ملی ہوئی) ہوتی ہے تو اس کے ارد گرد کوئی جہت پختہ کرنا بلا ضرورت ممنوع و

مکروہ ہے البتہ ضرورتاً اندر کا حصہ بھی پختہ کرنے کی اجازت ہے۔

سوال: بعض علاقے ایسے ہیں کہ جب وہاں قبر کھودی جاتی ہے تو پانی کی سطح بلند ہونے کی وجہ سے تھوڑا بہت پانی آجاتا ہے، اتنا پانی ہوتا ہے کہ میت کی پشت گیلی ہو سکتی ہے۔ کیا ان علاقوں میں زمین کے اوپر ہی چار دیواری بنا کر میت کو دفن کیا جاسکتا ہے؟

جواب: میت کو زمین پر رکھ کر اس کے ارد گرد چار دیواری قائم کر دینا شرعاً جائز نہیں تھی الا مکان میت کو زمین کے اندر دفن کرنا فرض کفایہ ہے۔ لہذا باقاعدہ قبر کھودی جائے اور میت کو لکڑی یا لوہے وغیرہ کے تابوت میں بند کر کے قبر کے اندر رکھ دیا جائے۔

سوال: عام قبروں پر نام والی تختیاں لگانے کا کیا حکم ہے؟

جواب: قبر کی پہچان کے لیے نام کی تختی لگانا جائز ہے مگر ان پر قرآن کریم کی آیات و اسمائے مقدسہ نہ لکھے جائیں کہ عام طور پر قبرستانوں میں ان کی بے ادبی ہوتی ہے۔

سوال: ہمارے علاقے میں یہ رواج ہے کہ جب کوئی فوت ہو جائے تو بعد دفن کچھ دنوں تک اس کی قبر پر پھول رکھتے ہیں اسی طرح شب برأت اور عید کے موقع پر بھی قبروں پر پھول اور ان کی پتیاں رکھی جاتی ہیں کیا قبروں پر پھول رکھنا جائز ہے اور اس کا کوئی فائدہ ہے یا نہیں؟

جواب: قبر پر پھول رکھنا جائز و مستحب ہے جب تک پھول تر رہتے ہیں میت کو راحت ملتی ہے، یہ بات حدیث مبارک سے ثابت ہے۔ چنانچہ حضرت ابن عباس رضی اللہ عنہما فرماتے ہیں: نبی پاک صلی اللہ علیہ وآلہ وسلم مکہ یا مدینہ کے باغوں میں سے کسی باغ میں گزرے تو دو آدمیوں کی آواز سنی کہ ان پر قبر میں عذاب ہو رہا ہے نبی پاک صلی اللہ علیہ وآلہ وسلم نے فرمایا کہ ان دونوں پر عذاب ہو رہا ہے اور کسی بڑی بات پر عذاب نہیں ہو رہا جس سے بچنا مشکل ہو پھر فرمایا ان

میں ایک آدمی تو اپنے پیشاب سے نہیں بچتا تھا اور دوسرا چغل خوری کرتا تھا پھر کھجور کی ایک تر شاخ منگوائی اس کے دو ٹکڑے کیے اور ہر قبر پر ایک ایک ٹکڑا رکھا صحابہ رضی اللہ عنہم نے عرض کی: یا رسول اللہ صلی اللہ علیہ وآلہ وسلم! ایسا کس لیے کیا؟ فرمایا تاکہ جب تک یہ دونوں شاخیں خشک نہ ہوں ان دونوں کے عذاب میں تخفیف (کئی) ہوتی رہے۔

(بخاری، کتاب الوضو، باب من الکبائر ان لایستتر من بولہ، 1/95، حدیث: 216)

مرقاۃ میں ہے کہ لوگوں میں جو مروّج ہے کہ خوشبو دار پھول اور کھجور کی شاخ قبر پر رکھتے ہیں وہ اس حدیث کی رو سے سنت ہے۔ (مرقاۃ المفاتیح، 2/53)

سوال: اگر عورت کی میت ہو تو اس کو کفن میں شلوار پہنانا درست ہے یا نہیں؟

جواب: عورت کے سنت کفن میں پانچ کپڑے ہیں۔ لفافہ، ازار، قمیص، اوڑھنی اور سینہ بند، عورت کو کفن میں شلوار پہنانا سنت نہیں ہے اور اس کی کوئی حاجت بھی نہیں ہے۔

سوال: میت کے گھر فوتگی والے دن دور سے جو رشتہ دار آئے ہوتے ہیں ان کے لیے کھانے اور رات رہنے کا انتظام کرنا شرعاً کیسا ہے اگر کھانے کا اہتمام نہ کیا جائے تو اکثر گاؤں میں ہوٹل وغیرہ بھی نہیں ہوتا جہاں سے مہمان خود خرید کر کھالیں نہ ہی خود کوئی بندوبست کر سکتے ہوں تو ایسی صورت میں کیا کرنا چاہیے؟

جواب: رشتہ دار یا پڑوسیوں کا اہل میت کے لئے پہلے روز اتنا کھانا بھیجنا کہ جسے وہ دو وقت کھا سکیں سنت ہے بلکہ اصرار کر کے انہیں کھلانا چاہئے۔ اسی طرح دور سے آنے والوں میں جو اہل میت ہے وہ بھی یہ کھانا کھا سکتا ہے۔ ان کے علاوہ دیگر جو میلہ جھمیلہ لگا کے پڑے رہتے ہیں ان کے لیے اہل میت کا کھانے پینے کے اہتمام میں مشغول ہونا دعوت میت ہی کے

زمرے میں داخل رسم بد ہے۔ اگر اہل میت میں سے کوئی اپنی جیب خاص سے کرے تب بھی منع ہے اور مال متروکہ سے کرے تب بھی بلکہ ترکہ میں اگر نابالغ بھی ہوں ان کے حصوں میں سے کی تو سخت اشد حرام ہے۔ (فتاویٰ رضویہ، ۹/۶۶۶، طبعاً)

سوال: اگر دو شخص کسی دنیوی خصومت (یعنی جھگڑے) کی وجہ سے ناراض ہوں، اسی دوران ان میں سے کسی ایک کا انتقال ہو جائے تو دنیوی خصومت کی وجہ سے زندہ شخص کے لیے مرنے والے کی نماز جنازہ نہ پڑھنے پر کیا حکم ہوگا؟

جواب: جو بلا عذر شرعی تین دن سے زیادہ مسلمان بھائی سے ناراض رہتا ہے وہ فاسق ہے۔ حدیث مبارک میں ایک مسلمان کے دوسرے مسلمان پر جو حقوق بیان کیے گئے ہیں ان میں سے ایک اس کی نماز جنازہ پڑھنا بھی ہے لہذا جو اپنے مسلمان بھائی کی نماز جنازہ میں شریک ہو سکتا ہے اس کو بلا عذر ترک نہ کرے اور دنیوی خصومت کی وجہ سے مسلمان بھائی کی نماز جنازہ کو ترک کرنا تو ہرگز نہ چاہیے۔

سوال: غسل دینے کے دوران میت کے منہ میں نقلی بیٹھی، سونے کا دانت، نقلی آنکھ یا لینس وغیرہ نظر کے ہوتے ہیں ان کا کیا حکم ہے؟

جواب: اس میں قاعدہ یہ ہے کہ اس طرح کی مصنوعی اشیاء اگر با آسانی جدا کر سکتے ہیں کہ میت کو تکلیف نہ پہنچے تو اب جدا کرنے کی اجازت ہے اور اگر میت کو تکلیف ہوگی تو نہیں۔

سوال: بعض اوقات جب نئی قبر کھودی جاتی ہے تو ہڈیاں نکل آتی ہیں ایسی صورت میں کیا کیا جائے؟

جواب: کسی جگہ میت کا دفن ہونا معلوم ہو اگرچہ سالوں گزر جائیں اس جگہ کو کھود کر

دوسرے مردے کی تدفین کرنا ناجائز و حرام ہے اور معلوم نہ تھا اور کھدائی کے دوران ہڈیاں نکلیں تو انہیں دوبارہ دفن کر دے اور کسی دوسری جگہ نئی قبر کھودی جائے۔

سوال: کبھی ایسا ہوتا ہے کہ بارش کی وجہ سے قبر میں شگاف پڑ جاتا ہے تو لوگ جھانک جھانک کر دیکھتے ہیں ایسا کرنا کیسا؟

جواب: یہاں غور کرنا چاہئے کہ جب مردے کو قبر میں بند کر کے اللہ پاک کے سپرد کر دیا جاتا ہے تو اب عالم برزخ کا سلسلہ شروع ہو جاتا ہے اور اب یہ اللہ کریم اور مردے کے درمیان کے راز ہوتے ہیں لہذا کسی کو بھی ان پر مطلع ہونے کی کوشش کرنے یا قبر میں جھانکنے کی اجازت نہیں۔

سوال: جو چھوٹا بچہ زندہ پیدا ہو کر فوت ہو جائے اور اس کا نام نہیں رکھا گیا تو کیا بعد میں اس کا نام رکھنا ضروری ہے یا نہیں اس کے بارے میں ارشاد فرمادیں۔

جواب: جو بچہ زندہ پیدا ہو کر فوت ہو گیا اس کا جنازہ بھی ہو گا کفن دفن بھی ہو گا اور اس کا نام بھی رکھا جائے گا، اسی طرح جو بچہ زندہ پیدا نہیں ہوا تو اس کا بھی نام رکھا جائے گا اگر اس وقت جلدی یا صدمے کی وجہ سے نام رکھنا بھول گئے اور دفن کر دیا تو بعد میں بھی اس کا نام رکھ سکتے ہیں۔

سوال: کیا غسل میت میں استنجاء کے لیے تھیلی استعمال کی جا سکتی ہے؟

جواب: عمومی طور پر غسل میت میں استنجاء کے لیے استعمال کیا جانے والا کپڑا تھیلی نما ہوتا ہے جسے ہاتھ پر چڑھا کر استعمال کر سکتے ہیں۔

سوال: بعض علاقوں میں آج کل اکثر و بیشتر قبروں کے اندر سیمنٹ کے بنے ہوئے بلاک



لگائے جاتے ہیں اور اوپر سے بند کرنے کے لیے بھی سیمنٹ کی بنی ہوئی سلیب لگائی جاتی ہیں، تو کیا اس طرح دفن کرنا صحیح ہے؟

جواب: سیمنٹ چونکہ آگ سے بنتا ہے لہذا سیمنٹ کے بلاک یا آگ سے بنی ہوئی اینٹیں قبر کے اندر نہ لگائی جائیں اور اگر قبر کی مٹی گرنے کا اندیشہ ہے تو وہ اینٹیں یا بلاک لگانے کے بعد ان پر مٹی کالیپ کر دیا جائے اسی طرح سیمنٹ کی سلیبوں کے اندرونی حصہ پر بھی مٹی لپیپ دی جائے تاکہ میت کے ہر طرف مٹی ہی مٹی ہو، اگر کسی نے یوں نہ بھی کیا تو گنہگار نہیں۔

سوال: کیا مکروہ وقت میں بھی نماز جنازہ پڑھ سکتے ہیں؟

جواب: اگر مکروہ وقت میں ہی جنازہ لایا گیا تو اس صورت میں نماز جنازہ کی ادائیگی مکروہ وقت میں بھی ہو سکتی ہے اور اگر جنازہ پہلے سے تیار ہے اور مکروہ وقت داخل ہو گیا تو اب مکروہ وقت کے اندر جنازہ پڑھنے کی اجازت نہیں۔

سوال: جب میت کو غسل دے دیا گیا ہو اور کفن ابھی نہیں پہنایا گیا ہو، اب رشتے داروں میں سے کوئی خواہش کرے کہ میں بھی غسل میں شامل ہو جاؤں تو کیا وہ غسل میں شامل ہو سکتا ہے اس کے بارے میں ارشاد فرمائیں؟

جواب: میت کے غسل کے وقت نیک افراد شامل ہوں اور جتنے افراد کی حاجت ہے صرف وہی حضرات میت کے پاس رہیں اور جب غسل دے دیا گیا تو اب کسی کو شریک ہونے کی (یا پانی بہانے کی) اجازت نہیں۔

سوال: اگر کسی میت کے ستر کی جگہ پر زخم ہو تو کیا اس ستر کے مقام کو دیکھنے کی اجازت ہے تاکہ احتیاط سے غسل دے سکیں؟

جواب: غسل دینے کے لیے ایسے زخم کو دیکھنے کی اجازت نہیں ہے، ہاں پانی ڈالنے میں احتیاط کریں اور ہاتھ وغیرہ نہ پھیریں۔

سوال: جب قبر پر اذان دی جاتی ہے تو لوگوں کو کہا جاتا ہے کہ آپ چلے جائیں۔ اب یہاں ٹھہرنے کی کسی کو اجازت نہیں۔ اس حوالے سے رہنمائی کریں کہ شرعی اعتبار سے اس طرح کرنا کیسا ہے؟

جواب: قبر پر اذان دینے سے مقصود شیطان کو دور کرنا ہے اور روایتوں میں ہے کہ جب دفن کر کے لوگ چالیس قدم دور چلے جاتے ہیں تو اب مُنکّر نکیر کا آنا ہوتا ہے۔ اس لیے بقیہ افراد کو جانے کا کہہ دیا جاتا ہے کہ جب وہ چلے جائیں تو اذان دی جائے لیکن اگر کوئی وہاں کھڑا رہے اور اس وقت اذان دی جائے تو اس میں شرعاً کوئی قباحت نہیں ہے۔

سوال: بعض اسلامی بھائی دفن سے پہلے قبر میں اتر کر سورۃ ملک کی تلاوت کرتے ہیں یہ کرنا کیسا ہے؟

جواب: قبر میں اتر کر مردے کی آسانی کے لیے قرآن پاک کی اگر تلاوت کرتے ہیں تو یہ جائز ہے اس میں حرج نہیں، البتہ اس بات کا خیال رکھیں کہ اگر تدفین کے لیے میت آگئی تو اس وقت میت کو روک کر اور پھر اتر کر تلاوت کرنے کی بجائے میت کے آنے سے پہلے ہی تلاوت کر لیں۔

سوال: بسا اوقات زیادہ بارش اور پانی جمع ہونے کی وجہ سے بعض قبریں ایک طرف جھک جاتی ہیں بلکہ کئی قبروں کے گرنے کا بھی اندیشہ ہوتا ہے انہیں دوبارہ صحیح کرنے کے بارے میں مدنی پھول ارشاد فرمادیں؟

جواب: اس صورت میں قبر کھولنے کی اجازت نہیں ہے بلکہ باہر سے ہی قبر کو کسی بھی طریقے سے درست کرنے کی کوشش کی جائے۔ ایسے ہی اگر سلیب گر گئی ہے تو اس صورت میں ایک کپڑا وغیرہ اوپر ڈال کر کسی نیک صالح متقی شخص کو کہیں کہ وہ قبر میں جھانکے بغیر صرف ہاتھ ڈال کر سلیب درست کر دے پھر دوسری سلیب فوری طور پر ڈھک دی جائے۔ اس دوران قبر میں جھانکنا جائز نہیں ہے۔

سوال: عورتوں کا قبرستان میں فاتحہ کے لیے جانا کیسا ہے؟

جواب: عورتوں کو قبرستان جانا منع ہے، بلکہ مزارات کی حاضری بھی منع ہے، صرف اور صرف نبی پاک صاحبِ لولاک صلی اللہ علیہ وآلہ وسلم کے روضہ مبارکہ پر عورتوں کو حاضری کی اجازت ہے، (بلکہ سنت مؤکدہ قریب بواجب ہے) اس کے علاوہ کسی بھی مزار یا قبرستان میں فاتحہ کے لیے عورتوں کو جانا منع ہے، اجازت نہیں ہے، گھر سے ہی فاتحہ پڑھ کر اس کا ایصالِ ثواب کر دیں۔

سوال: بعض اوقات میت کو مجبوری کے تحت امانت کے طور پر دفن کر دیا جاتا ہے تو اس کا کیا حکم ہوگا؟

جواب: امانت دفن کرنا کہ بعد میں کسی اور جگہ منتقل کر دیں گے، اسلام میں اس کی اجازت نہیں ہے، جہاں دفن کر دیا وہیں رہنے دیں یہاں سے نکال کر کسی اور جگہ منتقل کرنا یہ حرام ہے۔

### مجلس کفن و دفن کا تعارف

عاشقانِ رسول کی دینی تحریک و دعوتِ اسلامی 79 سے زائد شعبہ جات قائم کر کے نیکی کی دعوت اور احیائے سنت میں مصروف عمل ہے۔ انہی میں ایک شعبہ کفن و دفن بھی ہے جو سنت

و شریعت کے مطابق عاشقانِ رسول کی تجہیز و تکفین اور لواحقین کی نمگساری کر کے ثواب کمانے میں کوشاں ہے اور ساتھ ہی ساتھ عاشقانِ رسول (اسلامی بھائیوں اور اسلامی بہنوں) کو تجہیز و تکفین کا طریقہ سکھانے میں مصروفِ عمل ہے۔ چنانچہ تجہیز و تکفین میں حصہ لینے کی ترغیب اور تجہیز و تکفین سکھانے کے لیے شعبہ کفن و دفن کی طرف سے ملک و بیرون ملک میں ویڈیو اجتماعات کا انعقاد کیا جاتا ہے جس میں عاشقانِ رسول کو موت سے لیکر تدفین تک کے درپیش مسائل کے بارے میں آگاہی فراہم کی جاتی ہے۔ کفن و دفن عملی اجتماع منعقد کیے جاتے ہیں اور عملی طور پر غسل میت اور کفن کاٹنے اور پہنانے کا طریقہ سکھایا جاتا ہے علاوہ آزیں کفن و دفن رہائشی کورس اور آن لائن کفن و دفن شارٹ کورس کا بھی سلسلہ ہے۔ (اَلْحَمْدُ لِلّٰہِ! اسلامی بہنوں میں بھی تجہیز و تکفین کا شعبہ قائم ہے اور اسلامی بہنوں کی تجہیز و تکفین، غم گساری اور تجہیز و تکفین سیکھنے سکھانے کا سلسلہ جاری ہے) اسی طرح کتبہ فروش، کفن فروش، پھول مارکیٹ اور گورگنوں کے درمیان بھی مدنی حلقے لگائے جاتے ہیں اور انہیں بھی ان کے معاملات سنت و شریعت کے مطابق سرانجام دینے کا ذہن دیا جاتا ہے۔ مزید آسانی کے لیے ایک موبائیل ایپلیکیشن بھی بنائی گئی ہے جس کا نام "Muslim's funeral App" ہے جس میں انیمیٹڈ ویڈیوز کے ذریعے مختلف عنوانات کے تحت مرحلہ وار تجہیز و تکفین کا طریقہ دکھایا گیا ہے۔ مزید معلومات اور رابطے کے لیے اس شعبے کی ویب سائٹ [tajheezotakfeen.dawateislami.net](http://tajheezotakfeen.dawateislami.net) کو وزٹ کیا جاسکتا ہے۔

اَلْحَمْدُ لِلّٰہِ شعبہ کفن و دفن کے تحت تیج، ساتویں، چالیسویں اور برسی کے موقعوں پر ایصالِ ثواب اجتماعات کا بھی اہتمام کیا جاتا ہے۔ ان تمام امور کو بحسن خوبی سرانجام دینے کے لیے دعوتِ اسلامی کی تنظیمی تقسیم کے تحت مختلف سطح (شورائی، ملکی، زون، کابینہ، ڈویژن اور علاقہ سطح) پر

ذمہ داران کا تقرر کیا گیا ہے جو باہمی مشاورت سے ان کاموں کو بہتر سے بہتر انداز میں سرانجام دینے کی سعی کرتے ہیں۔ اللہ پاک دعوتِ اسلامی کے شعبہ کفن و دفن اور دیگر تمام شعبہ جات کو خوب ترقیاں عطا فرمائے۔ آمین

### میت کے بال و ناخن کاٹنا

میت کی داڑھی یا سر کے بال میں گنگھا کر نایا ناخن تراشنا یا کسی جگہ کے بال مونڈنا یا اکثر نایا اکھاڑنا، ناجائز و مکروہ و تحریمی ہے بلکہ حکم یہ ہے کہ جس حالت پر ہے اسی حالت میں دفن کر دیں، ہاں اگر ناخن ٹوٹا ہو تو لے سکتے ہیں اور اگر ناخن یا بال تراش لیے تو کفن میں رکھ دیں۔

(رد المحتار، کتاب الصلاة، باب صلاة الجنائز، مطلب: فی القراءۃ عند المیت، 3/104)

### خُنْثی کے غسل میت اور کفن کا طریقہ

خُنْثی مشکل (یعنی جس میں مرد و عورت دونوں کی علامات ہوں اور یہ ثابت نہ ہو کہ مرد ہے یا عورت) کو عورت کی طرح پانچ کپڑے دیئے جائیں مگر کسم یا زعفران کارنگا ہوا اور ریشمی کفن اسے ناجائز ہے۔

(فتاویٰ ہندیہ، کتاب الصلاة، الباب الحادی والعشرون فی الجنائز، الفصل الثالث فی الخنثین، 1/161)

### مُستعمل پانی کا آہتم مسئلہ

اگر بے وضو شخص کا ہاتھ یا انگلی کا پورا یا ناخن یا بدن کا کوئی ٹکڑا جو وضو میں دھویا جاتا ہو جان بوجھ کر یا بھول کر وہ در وہ (10×10) سے کم پانی (مٹکا پانی سے بھری ہوئی بالٹی یا لوٹے وغیرہ) میں پڑ جائے تو پانی مُستعمل (یعنی استعمال شدہ) ہو گیا اور اب وضو اور غسل کے لائق نہ رہا۔ اسی طرح جس پر غسل فرض ہو اس کے جسم کا کوئی بے ڈھلا ہوا حصہ پانی سے چھو جائے تو وہ پانی

وضو اور غسل کے کام کا نہ رہا۔ ہاں اگر ڈھلا ہاتھ یا ڈھلے ہوئے بدن کا کوئی حصہ پڑ جائے تو حَرَج نہیں۔ (بہارِ شریعت، 1/333) مُستعمل پانی اور وضو و غسل کے تفصیلی احکام سیکھنے کیلئے بہارِ شریعت حصہ 2 کا مطالعہ فرمائیے

### مستعمل پانی کو دوبارہ کام کا بنانے کے دو طریقے

﴿1﴾ پانی میں بے ڈھلا ہاتھ پڑ گیا یا کسی طرح مُستعمل ہو گیا اور چاہیں کہ یہ کام کا ہو جائے تو جتنا مستعمل پانی ہے اس سے زیادہ مقدار میں اچھا پانی اس میں ملا لیجئے، سب کام کا ہو جائے گا نیز ﴿2﴾ ایک طریقہ یہ بھی ہے کہ اس میں ایک طرف سے پانی ڈالیں کہ دوسری طرف سے بہ جائے سب کام کا ہو جائے گا۔

### عوام میں پانی جانے والی چند غلطیاں

﴿میت کے ناخن، بال کاٹنا﴾ میت کے پہنے ہوئے کپڑے پھینک دینا ﴿غسل میت سے پہلے تختے کو بغیر ضرورت دھونا﴾ جس جگہ غسل دیا وہاں 40 دن تک روشنی کرنا ﴿جو غسل کا تختہ لے کر آئے وہی واپس لے جائے ورنہ کوئی مصیبت پہنچے گی﴾ مردے کے کفن میں دھوتی لازمی قرار دینا ﴿قبر پر اگر بتیاں توڑ کر پھینک دینا﴾ غسل میت کا صابن دوبارہ استعمال میں لانا ناجائز سمجھنا ﴿میت کے کپڑے قبرستان میں چھوڑنا اس وجہ سے کہ کہیں مردے کی روح ہمیں نہ پکڑ لے﴾ میت کے غسل کے پانی کا گٹر میں چلے جانے کو ناجائز خیال کرنا ﴿بڑی عمر کی خاتون کو اس کے شوہر کے جنازے کے ساتھ 40 قدم چلانا یہ سوچ کر کہ اس طرح کرنے سے عِدَّت ختم ہو جائے گی﴾ بچہ فوت ہو تو قبرستان سے باہر دفن کرنا لازمی سمجھنا۔

ماخذ و مراجع

کتاب	مصنفین	مطبوعات
بخاری	امام ابو عبد اللہ محمد بن اسماعیل بخاری متوفی ۲۵۶ھ	دار الکتب العلمیہ بیروت ۱۴۱۹ھ
ابن ماجہ	امام ابو عبد اللہ محمد بن یزید ابن ماجہ متوفی ۲۴۳ھ	دار المعرفہ بیروت ۱۴۲۰ھ
ترمذی	امام ابو عیسیٰ محمد بن عیسیٰ ترمذی متوفی ۲۷۹ھ	دار المعرفہ بیروت ۱۴۱۴ھ
معجم کبیر	امام ابو القاسم سلیمان بن احمد طبرانی، متوفی ۳۶۰ھ	دار احیاء التراث العربی بیروت ۱۴۲۲ھ
معجم اوسط	امام ابو القاسم سلیمان بن احمد طبرانی، متوفی ۳۶۰ھ	دار احیاء التراث العربی، بیروت ۱۴۲۲ھ
مشکاۃ المصابیح	علامہ ولی الدین تبریزی، متوفی ۷۴۲ھ	دار الکتب العلمیہ بیروت ۱۴۲۱ھ
مرقاۃ المفاتیح	علامہ ملا علی بن سلطان قاری، متوفی ۱۰۱۴ھ	دار الفکر بیروت ۱۴۱۴ھ
مرآۃ المناجیح	حکیم الامت مفتی احمد یار خان نعیمی، متوفی ۱۳۹۱ھ	ضیاء القرآن پبلی کیشنز
القول البدیع	امام محمد بن عبد الرحمن سخاوی شافعی، متوفی ۹۰۲ھ	دار الکتب العربی بیروت ۱۴۰۵ھ
جوہرہ نیرہ	ابو بکر بن علی حداد، متوفی ۸۰۰ھ	کراچی
در المختار	محمد بن علی المعروف بلاء الدین حصکفی، متوفی ۱۰۸۸ھ	دار المعرفہ بیروت ۱۴۲۰ھ
رد المختار	محمد امین ابن عابدین شامی، متوفی ۱۲۵۲ھ	دار المعرفہ بیروت ۱۴۲۰ھ
فتاویٰ ہندیہ	مولانا شیخ نظام، متوفی ۱۱۶۱ھ و جماعۃ من علماء الہند	دار الفکر بیروت ۱۴۰۳ھ
فتاویٰ رضویہ	اعلیٰ حضرت امام احمد رضا خان متوفی ۱۳۴۰ھ	رضا فاؤنڈیشن لاہور
بہار شریعت	مفتی محمد امجد علی اعظمی متوفی ۱۳۶۷ھ	مکتبہ المدینہ
وقار الفتاویٰ	مولانا مفتی محمد وقار الدین، متوفی ۱۴۱۳ھ	بزم وقار الدین کراچی ۲۰۰۱ء
مدنی وصیت نامہ	ابو بلال محمد الیاس عطار قادری رضوی ضیائی	مکتبہ المدینہ

## فہرست

10	کفن کی تفصیل	3	درود شریف کی فضیلت
11	کفن پہنانے کی نیتیں	3	زینچ پر انوار پر خوشی کے آثار
11	مرد کو کفن پہنانے کا طریقہ	3	تجہیز و تکفین سے کیا مراد ہے؟
12	عورت کو کفن پہنانے کا طریقہ	4	شرعی حکم
12	کفن کیسا ہونا چاہئے	4	فرض کفایہ
13	متفرق مدنی پھول	4	تجہیز و تکفین کی زبردست فضیلت
15	دعائے عطار	5	میت نہلانے کی فضیلت
15	تجہیز و تکفین سے متعلق سوال جواب	5	غسل میت کی نیتیں
26	مجلس کفن و دفن کا تعارف	5	غسل میت کا طریقہ
28	میت کے بال و ناخن کا نفا	6	اسلامی بہن کے غسل میت کا طریقہ
28	خوشی کے غسل میت اور کفن کا طریقہ	8	غسل میت کے مدنی پھول
28	مستعمل پانی کا اہم مسئلہ	8	نہلانے والے کے لیے مدنی پھول
29	مستعمل پانی کو دوبارہ کام کا بنانے کے دو طریقے	9	کفن پہنانے کی فضیلت
29	عوامی غلطیاں	10	جنتی لباس
30	ماخذ و مراجع	10	بچوں کو کونسا کفن دیا جائے



نزع سے لے کر تہن تک کے مراحل اور احکام سیکھنے کے لیے بہترین کتاب

# تجزیہ و تکفین کا طریقہ



دارالافتاء  
دعوت اسلامی  
(مجاہدین)



DAWATE ISLAMI



## اس کے لیے تیاری کرو

حضرت سیدنا ہارون بن عازب رضی اللہ عنہ فرماتے ہیں کہ ہم رسول اللہ صلی اللہ علیہ وسلم کے ہمراہ ایک جنازے میں شریک تھے، آپ صلی اللہ علیہ وسلم قبر کے کنارے بیٹھے اور اتار دئے کہ آپ کی پاکیزہ آنکھوں سے نکلنے والے آنسوؤں سے مٹی گیلی ہو گئی، پھر فرمایا: اس (قبر) کے لئے تیاری کرو۔ (ابن ماجہ 466، حدیث 4395)

حضرت سیدنا عثمان غنی رضی اللہ عنہ جب کسی قبر کے پاس کھڑے ہوتے تو اس قدر روتے کہ آنسوؤں سے آپ کی دلاہمی مہلک تر ہو جاتی، سب پر چھا گیا تو فرمایا: مجھے اپنی تمنا یاد آ جاتی ہے کہ قبر میں میرے ساتھ لوگوں میں سے کوئی بھی نہ ہو جگہ (تصویر) نکون کا طریقہ، ص 109) قبر آخرت کی منزلوں میں سب سے پہلی منزل ہے اگر یہ آسان ہو گئی تو بعد والی منزل میں اس سے آسان ہوں گی اور اگر یہاں مشکل ہوئی تو آگے اس سے بھی زیادہ مشکل معاملہ ہو گا لہذا اہل منہ وہی ہے جو اپنی موت اور قبر میں اترنے کو یاد کرے اور ابھی سے اس کے لیے تیاری کرے۔



978-969-722-203-2



01082209



فیضانِ مدینہ، محلہ سوداگران، پرانی سبزی منڈی کراچی

+92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net